

ಶ್ರಾವಣ ದರ್ಶನ : 19ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಆ. 8 : ನಮ್ಮ ದೇಶವನ್ನು ಒಂದು ಗ್ರಂಥ ಆಳುತ್ತಿದೆ. ಅದುವೇ ಸಂವಿಧಾನ. ಸಂವಿಧಾನ ವಿಚಾರ ಪ್ರಧಾನ. ಈ ಸಂವಿಧಾನ ಎಲ್ಲ ಜಾತಿ, ಧರ್ಮಗಳಿಗೆ ಸಮಾನವಾದ ಅವಕಾಶ ಕೊಟ್ಟ ಸಮಗ್ರ ಸಂವಿಧಾನ. ಸಂವಿಧಾನ ನಮ್ಮನ್ನು ಆಳಿದರೆ ವಿಚಾರಗಳು ಜಗತ್ತನ್ನು ಆಳುತ್ತವೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮಠದಿಂದ ಶನಿವಾರ ನಡೆದ ಶ್ರಾವಣದರ್ಶನ 19ನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಸಂಘರ್ಷ ಮತ್ತು ಉತ್ಕರ್ಷ ವಿಷಯ ಕುರಿತು ಮಾತನಾಡಿದ ಶ್ರೀಗಳು,

ಸ್ಮರಣೆಗಿಂತ ಪ್ರೇರಣೆ ಮುಖ್ಯ. ಇದೊಂದು ಸಮಕಾಲೀನವಾದ ಬೌದ್ಧಿಕ ಚಿಂತನೆ. ಭಜನೆ ಮತ್ತು ಸ್ಮರಣೆಗಳು ನಮ್ಮನ್ನು ಬದುಕಿನ ಕಡೆಗೆ ಕೊಂಡೊಯ್ಯಬೇಕು. ಇಂದು ಪ್ರೇರಣೆ ಅನಿವಾರ್ಯ. ಕತ್ತಲೆಯಲ್ಲಿದ್ದ ಮಾನವ ಬೆಳಕನ್ನು ಎಷ್ಟುಹೊತ್ತು ನೆನೆದರು ಪ್ರಕಾಶವಾಗುವುದಿಲ್ಲ. ಸ್ಮರಣೆ ಮಾಡಿದರೆ ಬೆಳಕು ಬರುವುದಿಲ್ಲ. ಅನೇಕ ಕಾರ್ಯಕ್ರಮಗಳನ್ನು ಸ್ಮರಣೆಗೆ ಮಾತ್ರ ಸೀಮಿತಗೊಳಿಸುತ್ತಾರೆ. ಪ್ರೇರಣೆಯ ಕಡೆಗೆ ಪಯಣಿಸಬೇಕು. ಅರ್ಥಪೂರ್ಣವಾಗಿರುವ ಪಯಣ. ರಹಸ್ಯಾತಿ ರಹಸ್ಯಗಳನ್ನು, ಗಮ್ಯಾತಿಗಮ್ಯಗಳನ್ನು ತಂದುಕೊಂಡ ನಾನು ಸಮಕಾಲೀನ ಚಿಂತನೆಯನ್ನು ಮಾಡುತ್ತಿದ್ದೇನೆ. ಸಂಘರ್ಷವನ್ನು ಮೂರುಭಾಗ ಮಾಡಬಹುದು.

ಜನಸಾಮಾನ್ಯರ ಭೌತಿಕ ಜಗಳ : ಹಣಕ್ಕಾಗಿ ಜನರು ಗುದ್ದಾಟ ಪ್ರಾರಂಭಿಸುತ್ತಾರೆ. ಹಣ ಆಸ್ತಿ ನಂತರ ಅಧಿಕಾರ ಎನ್ನುತ್ತಾರೆ. ಯಾವ ಅಧಿಕಾರವೂ ಶಾಶ್ವತವಲ್ಲ. ಲೌಕಿಕತೆಗೋಸ್ಕರ ಹಪಹಪಿಸುತ್ತಾರೆ. ಕೆಲವರು ಜೀವನ ಎಂದರೆ ಜಗಳ ಎಂದುಕೊಳ್ಳುತ್ತಾರೆ. ಹೋಗುವಾಗ ಯಾರು ಏನನ್ನು ತೆಗೆದುಕೊಂಡು ಹೋಗುವುದಿಲ್ಲ. ಚೆನ್ನಬಸವಣ್ಣನವರು ಮೂರು ರೀತಿಯ ವೈರಾಗ್ಯದ ಬಗ್ಗೆ ಹೇಳುತ್ತಾರೆ. ಪಿತೃ ವೈರಾಗ್ಯ, ಜನನ ವೈರಾಗ್ಯ ಮತ್ತು ಮರಣ ವೈರಾಗ್ಯಗಳ ಬಗ್ಗೆ ಮಾತನಾಡುತ್ತಾರೆ. ಕಾಲವು ಉತ್ತಮ ನೋವು ನಿವಾರಕ, ವ್ಯಕ್ತಿಯ ಗುಣಾವಗುಣಗಳನ್ನು ಸರಿಪಡಿಸುತ್ತದೆ ಸಾವು. ಈ ಬ್ರಹ್ಮಾಂಡದಲ್ಲಿ ಮಾನವ ಏನೆಲ್ಲ ಕಟ್ಟುತ್ತಾನೆ. ಚರ್ಚು, ಮಸೀದಿ, ಗುಡಿ ಮೊದಲಾದವು ಒಂದುದಿನ ನಶಿಸುವವುಗಳು. ಕಟ್ಟಿದವರು ಕಟ್ಟಿಸಿದವರು ಒಂದುದಿನ ಹೋಗುತ್ತಾರೆ. ಚೆನ್ನಬಸವಣ್ಣ ಹೇಳುವಂತೆ ಗುಬ್ಬಿ ಹೆರರ ಮನೆಯನ್ನು ತನ್ನ ಮನೆ ಎಂಬಂತೆ, ಧರೆ ಧನ ವನಿತೆಯರು ಎನ್ನವರು ತನ್ನವರೆಂದು ಹೋರಿ ಹೋರಿ ಸಾಯುತ್ತದೆ ಜೀವ, ಸರ್ವಕರ್ತೃ, ಕೂಡಲಚೆನ್ನಸಂಗಯ್ಯ ನೆಂದರಿಯದೆ.

ಕಾರ್ಯಕರ್ತರ ಸಾಮಾಜಿಕ ಹೋರಾಟ : ಕಾರ್ಯಕರ್ತರು ಸರ್ಕಾರ, ಮಠ, ಸಂಸ್ಥೆ ಎಲ್ಲ ಕಡೆಯೂ ಇರುತ್ತಾರೆ. ಬಸವಕೇಂದ್ರ, ಬಸವದಳ, ರೈತರಕಾರ್ಯಕರ್ತರು ಇದ್ದಾರೆ. ಕಾರ್ಯಕರ್ತರು ಎಂದರೆ ನಿಷ್ಪಾವಂತರು. ತತ್ವಕ್ಕೋಸ್ಕರ ನಿರಂತರ ಹೋರಾಡುವವರು. ಇವರು ಸಾಮಾಜಿಕ ಹೋರಾಟದಲ್ಲಿ ತಮ್ಮನ್ನು ತೊಡಗಿಸಿಕೊಳ್ಳುತ್ತಾರೆ. ನೀರಾವರಿ ಹೋರಾಟ, ಒತ್ತುವರಿಯ ವಿರುದ್ಧ ಹೋರಾಟ, ಸ್ಮಶಾನ, ಮಠ, ಯಾವುದನ್ನು ಒತ್ತುವರಿ ಮಾಡದೆ ಬಿಡುವುದಿಲ್ಲ. ಗೋಮಾಳದ ರಕ್ಷಣೆಗಾಗಿ ಹೋರಾಟ ಮಾಡುತ್ತಿದ್ದಾರೆ. ನರ್ಮದಾ ನದಿ ಹೋರಾಟ, ಕಳಸಾ ಬಂಡೂರಿ ಹೋರಾಟ ಹೀಗೆ ಕಾರ್ಯಕರ್ತರು ಹೋರಾಟಗಳನ್ನು ಮಾಡುತ್ತಾರೆ.

ದಾರ್ಶನಿಕರ ವೈಚಾರಿಕ ಕ್ರಾಂತಿ/ಸಂಘರ್ಷ : ವೈಚಾರಿಕ ಆಲೋಚನೆ ಮಾಡುವ ಸಂಗತಿಗಳು ಕೆಲವರ ಬದುಕಿನಲ್ಲಿ ಘಟಿಸುತ್ತವೆ. ಕೆಲವರಿಗೆ ವಿಚಾರಗಳು ಅವರ ತಲೆಯಲ್ಲಿ ಬರುವುದಿಲ್ಲ. ಕೆಲ ದಾರ್ಶನಿಕರು ಮನದಲ್ಲಿರುವ ವಿಚಾರ ಶಕ್ತಿಯನ್ನು ಬಡಿದೆಬ್ಬಿಸುವ ಕಾರ್ಯ ಮಾಡುತ್ತಾರೆ. ಜಾತಿ ಧರ್ಮಗಳ ಆಚೆಗೆ ವಿಚಾರ ನಮ್ಮನ್ನು ಆಳುತ್ತದೆ. ಹಿಂದುಧರ್ಮ, ಬಸವಧರ್ಮ, ಸಿಖ್‌ಧರ್ಮ, ಜೈನಧರ್ಮ, ಬೌದ್ಧಧರ್ಮ ಯಾವುದೇ ಒಂದು ಧರ್ಮ ದೇಶವನ್ನು ಆಳುವುದಿಲ್ಲ. ಒಂದು ಧರ್ಮ ದೇಶವನ್ನು ಆಳಿದರೆ ಧರ್ಮ ಸಂಘರ್ಷಗಳು ನಡೆಯುತ್ತವೆ. ನಮ್ಮ ದೇಶವನ್ನು ಒಂದು ಗ್ರಂಥ ಆಳುತ್ತಿದೆ. ಅದುವೇ ಸಂವಿಧಾನ. ಸಂವಿಧಾನ ವಿಚಾರ ಪ್ರಧಾನ. ಈ ಸಂವಿಧಾನ ಎಲ್ಲ ಜಾತಿ, ಧರ್ಮಗಳಿಗೆ ಸಮಾನವಾದ ಅವಕಾಶ ಕೊಟ್ಟ ಸಮಗ್ರ ಸಂವಿಧಾನ. ಸಂವಿಧಾನ ನಮ್ಮನ್ನು ಆಳಿದರೆ ವಿಚಾರಗಳು ಜಗತ್ತನ್ನು ಆಳುತ್ತವೆ. ಪ್ರತಿಯೊಂದು ದೇಶವು ತಮ್ಮದೇ ಆದ ಸಂವಿಧಾನ ಒಳಗೊಂಡಿರುತ್ತದೆ. ಅದರಲ್ಲಿ ಸೂಕ್ಷ್ಮವಾದ ವಿಚಾರಗಳು ಇರುತ್ತವೆ. ಸಂವಿಧಾನ ವಿಚಾರಗಳ ಸಂಗಮ. ಅಂತಹ ವಿಚಾರಗಳನ್ನು ಯಾರು ಕೊಟ್ಟರು? ವಿಚಾರವಂತರು ಅವನ್ನು ಕೊಟ್ಟಿದ್ದಾರೆ. ವಿಚಾರ ಪ್ರಗತಿಪರ. ವಿಚಾರಗಳು ಅಭಿವೃದ್ಧಿಪರ ಇರಬೇಕು. ದಿ| ಎಸ್.ನಿಜಲಿಂಗಪ್ಪನವರು ಸಹ ಅಭಿವೃದ್ಧಿ ಪರವಾಗಿದ್ದರು. ಹಾಗಾಗಿ ಅವರು ರಾಷ್ಟ್ರನಾಯಕರಾದರು.

ಅಭಿವೃದ್ಧಿಪರ ಮತ್ತು ಜೀವಪರ ಸಂಘರ್ಷಗಳು ನಡೆಯಬೇಕು. ಬಸವಣ್ಣನವರು ಮಾನವಹಕ್ಕುಗಳಿಗಾಗಿ, ಮಹಿಳೆಯರ ಹಕ್ಕುಗಳಿಗಾಗಿ ಹೋರಾಟ ನಡೆಸಿದರು. ಅವರೊಬ್ಬ ಸಾಮಾಜಿಕ ಸುಧಾರಕರು. ಅವರು ಸಾಮಾಜಿಕ ಕ್ರಾಂತಿ ಮಾಡಿದರು. ಮಾನವ ಸಮಾಜದ ವಿಕಾಸಕ್ಕಾಗಿ ಕ್ರಾಂತಿ. ಇದು ವಚನಕಾರರ ಧ್ಯೇಯವಾಗಿತ್ತು. ಫ್ರೆಂಚ್, ಗ್ರೀಕ್ ಮೊದಲಾದ ಕಡೆ ಕ್ರಾಂತಿಗಳಾಗಿವೆ. ಕರ್ನಾಟಕದಲ್ಲೂ ಕ್ರಾಂತಿಯಾಗಿದೆ. ಬಸವಣ್ಣನವರು ಸಮಾನತೆಗಾಗಿ ಸಂಘರ್ಷ ಮಾಡಿದ್ದಾರೆ ಎಂದರು.



